

आ.ब. २०८२/०८३ को

बार्षिक बजेट तथा कार्यक्रम



दंगीशरण गाउँपालिका
गाउँ कार्यपालिकाको कार्यालय
हेकुली, दाङ
लुम्बिनी प्रदेश, नेपाल

गाउँ सभाका आदरणीय सभाध्यक्ष ज्यू, यस गरिमामय गाउँ सभाको १९ औं अधिवेशनको दोश्रो बैठकमा उपस्थित गाउँ सभाका सदस्य ज्यू, लगायत सभामा उपस्थित सबैमा हार्दिक अभिवादन व्यक्त गर्दछु । यस दंगीशरण गाउँपालिकाको बजेट तथा कार्यक्रम तर्जुमा समितिको संयोजक एवं उपाध्यक्षको हैसियतले आगामी आर्थिक वर्ष २०८२/०८३ को बजेट तथा कार्यक्रम प्रस्तुत गर्ने अनुमति चाहन्छु ।

अध्यक्ष महोदय,

१. मुलुकमा संघीय लोकतान्त्रिक गणतन्त्र संस्थागत भएसँगै गठित स्थानीय तहको दोश्रो कार्यकालको चौथो वर्षमा दंगीशरण गाउँपालिकाको आ.व. २०८१/०८३ को वार्षिक बजेट तथा कार्यक्रम यस गरिमामय सभामा प्रस्तुत गर्न पाउँदा मैले हर्ष र गौरवको अनुभूति गरेको छु । यस ऐतिहासिक अवसरमा लोकतान्त्रिक गणतन्त्र, संघीयता, धर्म निरपेक्षता, समावेशिता, सामाजिक न्याय, विकास र समृद्धिका लागि जीवन बलिदान गर्नुहुने सम्पूर्ण ज्ञात अज्ञात आदरणीय सहिदहरुप्रति भावपूर्ण श्रद्धासुमन अर्पण गर्दछु । घाइते, अपाङ्ग तथा बेपत्ता नागरिकहरुले पुर्‍याउनु भएको योगदानको उच्च सम्मान व्यक्त गर्दै न्याय, समानता र समृद्धिका लागि अमूल्य योगदान दिनुहुने सम्पूर्ण नेपाली दाजुभाई तथा दिदीबहिनीहरुप्रति हार्दिक सम्मान प्रकट गर्दछु ।
२. सीमित श्रोत साधनको बाबजुद पनि आधारभूत व्यवस्थापन तथा संरचनाको जग बसाल्ने, आवश्यक ऐन, नियमावली, निर्देशिका, कार्यविधि निर्माण गर्ने, शिक्षा, स्वास्थ्य, सामाजिक तथा आर्थिक विकास, सामाजिक न्याय, र पूर्वाधारको विकास निर्माणका महत्वपूर्ण कामहरु अघि बढाउने, राहत उद्धार, सेवा प्रवाहलाई व्यवस्थित ढंगले अगाडि बढाउने काममा दंगीशरण गाउँपालिकाले महत्वपूर्ण सफलता हासिल गरेको छ । “हाम्रो प्रण, समुन्त दंगीशरण” भन्ने मूल नारालाई साकार पार्न महत्वपूर्ण भूमिका बहन गर्नुहुने सम्पूर्ण जनप्रतिनिधि, राजनैतिक दल, बुद्धिजीवी, शिक्षक, राष्ट्रसेवक कर्मचारीहरुले पुर्‍याउनु भएको योगदानको उच्च कदर गर्दै सबैको निरन्तर साथ र सहयोगको अपेक्षा पनि गरेको छु ।
३. आगामी आर्थिक वर्ष २०८२/०८३ को वार्षिक बजेट तथा कार्यक्रम तर्जुमा गर्दा नेपालको संविधान २०७२, स्थानीय सरकार संचालन ऐन २०७४ ले निर्दिष्ट गरेका क्षेत्राधिकार, नेपालको दिगो विकासका लक्ष्यको अवस्था र मार्ग चित्रले पारित गरेका मार्गदर्शन, स्थानीय तहको योजना दिग्दर्शन २०७८, र बजेटका प्रचलित सिद्धान्तलाई आत्मसात गरी यो वार्षिक बजेट तथा कार्यक्रम तयार गरेको छु ।

अध्यक्ष महोदय,

अब म चालु आ.ब. २०८१/०८२ मा हासिल भएका केही प्रमुख उपलब्धीहरूको संक्षिप्त विवरण प्रस्तुत गर्ने अनुमति चाहन्छु ।

४. गाउँ बस्ती वडा सडक सञ्जालले जोडिएको छ भने दंगीशरण गाउँपालिकाको केन्द्रसम्म कालोपत्रे गर्ने कार्य गरिएको छ । बागर चोकदेखि डामोदर सडक कालोपत्रे, हेकुली चोकदेखि चिरेगारसम्म सडक कालोपत्रे, हेकुली चोकदेखि मौली बालुवा सडक कालोपत्रे, दमारगाउँ गोल्टाकुरी सडक कालोपत्रे, डाडागाउँ वडा कार्यालयदेखि पोटली डवरा हुँदै हेकुली सडकसम्म कालोपत्रे, बैबाड रामपुर वडा कार्यालय जाने सडक कालोपत्रे, नमूना दलित बस्ती वडा नम्बर २ र ६ को सडक कालोपत्रे, सुर्खेत रोडदेखि जनता मा.वि. बुटनिया हुँदै सिमठानासम्म सडक कालोपत्रे, लौवस्ता खलुवा चिसस हुँदै सलौरा मार्ग कालोपत्रे गर्ने कार्य क्रमागत रुपमा भइरहेका छन् ।
५. चालु आ.ब.मा ३.६ किलो मिटर सडक कालोपत्रे गरिएको छ भने ३ किलो मिटर नयाँ ट्रयाक निर्माण गर्नुका साथै ७.५ किलो मिटर सडक ग्राभेल तथा स्तरोन्नती गरिएको छ । विजुलीपुर सिचाई कुलोको निर्माण कार्य सम्पन्न गरिएको छ भने यस आ.ब.मा विभिन्न स्थानमा गरी ७ किलोमिटर पक्की कूलो निर्माण भएका छन् । कलम खोला पुल, खडकपुर पोटली जोड्ने भोलुंगे पुलको निर्माण कार्य अन्तिम चरणमा पुगेको छ । २ वटा नयाँ भवन निर्माण सम्पन्न भएका छन् भने ३ नम्बर वडा कार्यालयको प्रशासनिक भवन निर्माणको अन्तिम चरणमा पुगेको छ । ५ वटा पुराना भवनको मर्मत कार्य सम्पन्न गरिएका छन् ।
६. हरियाली प्रवर्द्धन कार्यक्रम अन्तर्गत गाउँपालिकाको प्रशासनिक भवन, वडा कार्यालयहरू, स्वास्थ्य संस्थाहरू तथा सडकका छेउछाउमा वृक्षारोपण गरिएको छ ।
७. कृषि क्षेत्रको विकासका वडाहरूबाट ५० प्रतिशत अनुदानमा कम्वाइन मिल, मिनिटेल्स, पावर टेलर, च्यापकटर, सिचाई मोटर, स्प्रे टंकी लगाएतका सामग्रीहरू वितरण गरिएको छ । गाउँपालिका तथा फिल्ड स्तरीय तालिम कार्यक्रम अन्तर्गत बेमौसमी तरकारी खेती, च्याउ खेती र खाद्यान्न बालीमा लाग्ने रोग किरा व्यवस्थापन तालिम ३ सय ५२ जना किसानलाई प्रदान गरिएको छ । १ सय ५३ वटा कृषक समूहलाई तरकारीको किट वितरण गरिएको छ । उन्नत कम्पोष्ट मल निर्माण सामग्री ४० जना कृषकलाई प्रदान गरिएको छ ।

८. बगर खेती कार्यक्रम २ वटा कृषक समूहमा संचालन गरी खेर गएको जमिनको सदुपयोग भई आमदानीमा वृद्धि गरिएको छ । गड्यौला मल पोषण कार्यक्रमबाट ४ जना लाभान्वित भई माटो सुधारमा थप योगदान पुगेको छ । खाद्यान्नमा लाग्ने किराबाट बचाउनको लागि हर्मेटिक ब्यागको वितरण गरिएको छ भने ५३ वटा कृषक समूहलाई हाइब्रेड तरकारीको वितरण गरिएको छ । ५० जना कृषक समूह, २ वटा कृषि फर्ममा च्याउको विउ र कृषि ज्ञान केन्द्रको सहकार्यमा ७५ जना कृषकहरूलाई तरकारी किट वितरण गरिएको छ ।
९. बालि संरक्षण सेवा अन्तर्गत कृषकहरूको फिल्डमा आइपरेको समस्यालाई समाधान गर्नको लागि किटनाशक र दुसीनाशक जैविक विषादी वितरण गरिएको छ ।
१०. पशु उपचारको लागि प्रयाप्त मात्रामा औषधीको व्यवस्था गरिएको छ । पशु चौपायाहरूको नश्ल सुधारका लागि ७५ वटा पशुहरूको कृत्रिम गर्भाधान गरिएको छ । यस आ.व.मा १४ हजार ८ सय ९४ पशुपंक्षिको उपचार गरिएको छ । ३२ किसानले गोबर परिक्षण गराएका छन् भने २ सय ५० वटा पशुहरूलाई रेबिज खोप, ३० हजार भेडाबाखालाई पिपिआर खोप, ६ सय १४ वटा सुंगुर बंगुरलाई स्वाइनफिवर खोप, ४१ हजार ४ सय डोज रानीखेत भ्याक्सीन लगाइएको छ । १ सय ४ वटा पशुमा लम्पि खोप, ३ हजार ९ सय ७५ पशुलाई खोरेतको खोप लगाइएको छ । परिजिवी नियन्त्रण कार्यक्रम अन्तर्गत ४२ हजार ४ सय ६१ पशुपंक्षिको उपचार गरिएको छ भने पशु बन्ध्याकरण ५ सय ३७ वटा गरिएको छ । गोल्टाकुरी र श्रीगाउमा कृषि तथा पशु एकिकृत सेवा केन्द्र खोली सेवा प्रदान गरिएको छ ।
११. दंगीशरण गाउँपालिका भित्र रहेका भूमि सम्बन्धी समस्या समाधानका लागि भूमिहीन दलित, भूमिहीन सुकुम्बासी र अव्यवस्थित बासोबासीकोको तथ्यांक संकलन गरी ४ नम्वर वडामा जग्गा नापजाँचको कार्य सम्पन्न भइसकेको छ भने ३ नम्वर वडामा जग्गाको नापजाँच गर्ने कार्य अन्तिम चरणमा पुगेको छ ।
१२. आफ्नै भवनबाट सबै स्वास्थ्य संस्थाहरूबाट स्वास्थ्य सेवा दिन थालिएको छ भने तिन वटा वडाका स्वास्थ्य संस्थाबाट एम्बुलेन्स सेवा प्रदान गरिएको छ । दंगीशरण आधारभूत अस्पताल बागर, गोल्टाकुरी र हेकुली स्वास्थ्य चौकीबाट ल्याव सेवा प्रदान गरिएको छ । सिकलसेल एनिमियाको छनौट स्क्रिनिङ र उपचार कार्यक्रम सञ्चालन भएको छ । दंगीशरण आधारभूत अस्पताल बागरबाट २४ सै घण्टा अत्यावश्यक सेवा दिने व्यवस्था मिलाएको छ । एक्सरे, भिडियो एक्सरे अटो एनालाईजर जस्ता मेशिन उपकरणहरूबाट स्वास्थ्य सेवा प्रदान गर्ने व्यवस्था गरिएको छ । दंगीशरण आधारभूत अस्पताल बागरमा यसै आ.व. बाट फार्मेसी सेवा र स्वास्थ्य विमा कार्यक्रम सुरु गरिएको छ ।

१३. सुत्केरी प्रोत्साहन कार्यक्रम मार्फत १ सय ४३ जना सुत्केरी महिलाहरूलाई नेपाल सरकारबाट प्रदान गरिने यातायात तथा गर्भ जाँच उत्प्रेरणका अतिरिक्त रु. ३ हजार २ सय थप पोषण प्रोत्साहन खर्च वाफत वितरण गरिएको छ । दंगीशरण गाउँपालिकालाई पूर्ण संस्थागत सेवायुक्त सुत्केरी जिल्लामा पहिलो घोषणा गरिएको छ ।
१४. पाठेघरको मुखको क्यान्सर लगाएत विभिन्न किसिमका निःशुल्क स्वास्थ्य शिविरबाट संचालन भएकोमा ५ सय जनाले स्वास्थ्य सेवा लिएका छन् भने प्रजनन स्वास्थ्य शिविरबाट ६ सय ५२ जना, दंगीशरण स्वास्थ्य कार्यक्रमबाट ७ सय ४८ जनाले स्वास्थ्य सेवा लिएका छन् ।
१५. ४ सय ७८ जना महिलाहरूलाई क्षमता विकास तथा सिपमुलक तालिम प्रदान गरिएको छ भने ४७ जना किशोरीहरूलाई आत्मरक्षा तालिम प्रदान गरिएको छ । लागु औषध सम्बन्धि सचेतना तालिम ५ सय ६२ जनालाई प्रदान गरिएको छ । लैंगिक हिंसा न्यूनिकरण, घरेलु हिंसा नियन्त्रण, बाल विवाह न्यूनिकरण, जस्ता सचेतनाका तालिम संचालन गरिएको छ । जसले गर्दा दंगीशरण गाउँपालिकामा घरेलु हिंसा तथा बाल विवाहमा कमी आएको छ । जेष्ठ नागरिक, अपांग, दलितहरूका बालबालिकाहरूलाई समयमै सामाजिक सुरक्षा भत्ता प्रदान गरिएकोले लक्षित वर्गलाई सामाजिक सुरक्षण प्रदान भएको छ ।
१६. छोरी सम्मान कार्यक्रम मार्फत हालसम्म ८९ बालबालिकाको नाममा बैंक खाता खोली मासिक रु. ३ सयका दरले रकम जम्मा गरिएको छ ।
१७. यस आ.व.मा जेष्ठ नागरिक परिचय पत्र १८ जनालाई वितरण गरिएको छ । क वर्गको १०, ख वर्गको २४ जना अपांगहरूलाई परिचय पत्र वितरण गरिएको छ । सामाजिक सुरक्षा भत्ता वडा गाउँ बस्तीमै पुगेर वितरण गर्ने व्यवस्था गरिएको छ । यस आर्थिक वर्षमा दलित जेष्ठ नागरिक १ सय १६ जना, जेष्ठ नागरिक एकल महिला १ सय ३० जना, विधवा महिला ४ सय ५८ जना, पूर्ण अपांग भत्ता ५० जना, अति अशक्त अपांग भत्ता १ सय ६१ जना, दलित बालबालिका २ सय २१ जना र अन्य जेष्ठ नागरिक १ हजार ३ सय ८५ जना गरी कूलजम्मा २ हजार ५ सय २१ जनालाई सामाजिक सुरक्षा भत्ता वितरण गरिएको छ ।
१८. वडा तथा पालिका स्तरिय विपद व्यवस्थापन समिति गठन भई विपद व्यवस्थापन सम्बन्धी कामहरू भएका छन् । विपद पूर्व तयारी तथा प्रति कार्य योजना २०७८ निर्माण गरी गाउँपालिकामा आपतकालिन कार्य सञ्चालन केन्द्रको स्थापना गरी आवश्यक खोज तथा उद्धार सामग्रीको व्यवस्था गरिएको छ । विपदमा परेका ३९ जनालाई राहात उपलब्ध गराईएको छ ।

१९. शैक्षिक सत्र २०८१ मा सामुदायिक विद्यालयमा बालविकास केन्द्रदेखि कक्षा १२ सम्म जम्मा २ हजार ८ सय ५४ जना विद्यार्थी अध्ययनरत छन । संस्थागत विद्यालयमा बालविकास केन्द्रदेखि कक्षा १० सम्म २ हजार ३२ जना विद्यार्थी अध्ययनरत रहेका छन । शशर्त अनुदानबाट सामुदायिक विद्यालयमा कार्यरत शैक्षिक जनशक्ति तर्फ बालविकास केन्द्रमा २३ जना, आधारभूत तह १ देखि ५ सम्म ६७ जना, आधारभूत तह ६ देखि ८ सम्म २२ जना, माध्यामिक तह ९ देखि १० सम्म १५ जना र ११ देखि १२ कक्षामा ८ जना, विद्यालय कर्मचारी र सहयोगी १९ जना कार्यरत छन् भने गाउँपालिकाबाट व्यवस्थापन गरिएका १२ जना शिक्षक कार्यरत छन् ।
२०. शैक्षिक क्यालेण्डर अनुसार विद्यार्थी भर्ना, पठनपाठन, परीक्षा सञ्चालन लगायतका शैक्षिक गतिविधिमा एकरूपता कायम हुँदा विद्यार्थीको उपस्थिति सिकाइमा विगत भन्दा सुधार भएको छ । कक्षा १ देखि १२ सम्मका सबै बालबालिकालाई निशुल्क पाठ्यपुस्तक, कक्षा ६ देखि १२ सम्मका छात्राहरुलाई स्यानीटरी प्याड वितरण, कक्षा १ देखि ५ सम्मका सबै दलित बालबालिका र छात्राहरुलाई छात्रवृत्ति र बालबालिकालाई विपन्न छात्रवृत्ति उपलब्ध गराइएको छ ।
२१. सामुदायिक विद्यालयबाट कक्षा १० उत्तीर्ण भई कक्षा ११ र १२ मा विज्ञान विषय अध्ययन गर्ने २१ जना छात्र छात्रा तथा सिद्धपृथ्वीजनता मावि श्रीगाउँमा कक्षा ११ र १२ मा बालीविज्ञान अध्ययन गर्ने १४ जना छात्रछात्रालाई छात्रवृत्ति प्रदान गरिएको छ ।
२२. गाउँपालिकाबाट सञ्चालन हुने कक्षा ८ को परीक्षालाई व्यवस्थित र मर्यादित तुल्याइएको छ । २०८१ मा कक्षा ८ को वार्षिक परीक्षामा राष्ट्रिय परीक्षा बोर्डबाट तयार गरिएका अंग्रेजी, गणित र विज्ञान विषयका प्रश्नपत्र प्रयोग गरी परीक्षा सञ्चालन गरियो । यसबाट शिक्षक तथा विद्यार्थीलाई सुधारका लागि उत्प्रेरणा मिलेको छ ।
२३. विद्यालय तहमा सञ्चालन हुने परीक्षालाई विश्वसनीय बनाउन गाउँपालिकास्तरमा परीक्षा समिति गठन गरी उक्त समितिले निर्माण गरेका प्रश्नपत्रलाई सबै विद्यालयमा उपलब्ध गराई परीक्षा सञ्चालन गरियो ।
२४. यस वर्ष तीन वटा माध्यामिक विद्यालय श्रीगाउँ, मधपुर, बुटनियामा डिजिटल बोर्ड उपलब्ध गराइएको छ । यसबाट प्रविधिको प्रयोबाट शिक्षण सिकाइ क्रियाकलाप सञ्चालन गर्ने अवसर मिलेको छ ।

२५. यस आर्थिक वर्षमा विद्यालयको भौतिक पूर्वाधार निर्माण तर्फ वीरेन्द्र माध्यामिक विद्यालय हेकुलीमा ८ वटा, भानु मावि प्रसङ्गुवामा ४ वटा ज्ञानज्योति प्रावि बोगटीमा ४ वटा नयाँ कक्षा कोठा निर्माण भएका छन् ।
२६. दंगीशरण गाउँपालिकाको न्यायिक समितिमा यस आ.व.मा २७ वटा मुद्दा दर्ता भएकोमा १२ वटा मुद्दा मिलापत्र भएको छ भने बाँकी मुद्दाहरु विचाराधीन रहेका छन् ।
२७. गाउँपालिका तथा सबै वडा कार्यालयमा इन्टरनेट जडान भइसकेको छ । व्यक्तिगत घटना दर्ता अनलाई माध्यमबाट शुरु गरिएको छ । विभिन्न ऐन नियम, नियमावली, कार्यविधि तथा मापदण्ड निर्माण गरी गाउँपालिकाबाट हुने सेवा सुविधालाई छिटोछरितो बनाईएको छ ।
२८. सार्वजनिक सेवा प्रवाहलाई प्रभावकारी जनमुखी र सेवा ग्राहीमैत्री बनाउन नागरिक वडापत्रको उपयोग इमेल इन्टरनेट तथा रेडियो कार्यक्रम मार्फत सेवामा पहुँच पुर्याउन हरसम्भव प्रयास गरिएको छ । कार्यालयका सबै गतिविधिलाई आम नागरिक समक्ष पुर्याउने उद्देश्यले वेबसाइट मार्फत सार्वजनिक गर्ने गरिएको छ ।
२९. सुरक्षित नागरिक आवास कार्यक्रम अन्तर्गत जस्तापाता खरिदका लागि ५० हजारका दरले ३२ घर परिवारलाई अनुदान सहयोग गरिएको छ ।
३०. श्रम रोजगार तथा रोजगार सेवा केन्द्र मार्फत चालु आ.व.मा वडा तथा पालिका स्तरका २० वटा योजनाहरु साभेदारी मार्फत सञ्चालन १ सय जनालाई सय दिनको रोजगारी प्रदान गरिएको छ । रोजगार सेवा केन्द्रबाट वैदेशिक रोजगारीमा गएका मृतक व्यक्तिहरुको सन्तती छात्तवृत्ति पहल गर्ने, वैदेशिक रोजगारीको क्रममा ज्यान गुमाएका तथा अंगभंग भई फर्किएका व्यक्तिहरुको परिवारले पाउने क्षतिपूर्तिका लागि आवश्यक सहजिकरण प्रभावकारी रुपमा गरिएको छ ।
३१. कृषि तथा पशु विकासमा आधारित युवा उद्यमशीलता परियोजना हेफर परियोजना मार्फत ४२ वटा आधुनिक भकारो निर्माण, २१ वटा नमुना खोर, ७ वटा कुखुराको खोर, स्वालो ट्यूबेल निर्माण, ४ सय ५० वटा लोकल कुखुरा वितरण गरिएको छ पशुपंक्षिको उचित व्यवस्थापन सँगै पशु स्वास्थ्य शिविर संचालन गरिएको छ । कृषिक यान्त्रिकरण कार्यक्रम अर्न्त ४ वटा पावर टिलर, ३ वटा रिपर, ४२ वटा मिनिटिलर, १४ वटा च्यापकट, ६ वटा पम्पसेट, १ सय १९ वटा स्प्रेटकी, ७३ वटा सिचाई मोटर वितरण गरिएको छ ।

३२. गरिवी निवारणका लागि लघुउद्यम विकास कार्यक्रम अन्तर्गत ३० जना नयाँ उद्यमी सिर्जना गरिएको छ भने ४० जना उद्यमीहरूलाई प्रविधि सहयोग र सिप विकास तालिम प्रदान गरिएको छ ।
३३. चालु आ.ब.मा गाउँपालिकामा कपडा बैंकका स्थापना गरिएको छ । वडा कार्यालयको सिफारिस सहित आएका अतिविपन्न घर परिवारका ६ घर परिवारलाई विभिन्न प्रकारका २० जोर कपडा वितरण गरिएको छ ।
३४. अध्यक्ष कप फूटवल तथा भलिबल प्रतियोगिता र राष्ट्रपति रनिङशील्ड प्रतियोगिता सफलता पूर्वक सम्पन्न गरिएको छ । यसबाट खेल प्रति यूवाहरूको उत्साह बढेको छ ।
३५. गाउँपालिकाबाट हुने खरिद हुने योजनाहरूको खरिद गुरु योजना, वार्षिक खरिद योजना तयार गरी विद्युतिय माध्यमबाट टेण्डर आह्वान गरी खरिद कार्य गरिएको छ ।
३६. हालसम्म ३५ वटा ऐन, ४ वटा नियमावली, ४३ वटा कार्यवधि, ५ वटा मापदण्ड, ५ वटा नीति, १ वटा निर्देशिका, २ वटा कार्ययोजना तथा अन्य २ गरी जम्मा ९४ वटा कानून निर्माण गरिएको छ ।

गाउँपालिकाको विकासको सोच, बजेट तथा कार्यक्रमको उद्देश्य र प्राथमिकता

अध्यक्ष महोदय

३७. दोश्रो कार्यकालको लागि हामी निर्वाचित भएर आईसकेपछि चालु आर्थिक वर्ष समेत गरी चार वर्षको वजेट तथा कार्यक्रम कार्यान्वयन गरिसकेका छौं । यस क्रममा हामीले केही क्षेत्रमा राम्रो सफलता हासिल गरेका छौं भने, केही पक्षमा सुधार गर्नु पर्ने आवश्यक रहेको छ । विगतका अनुभव र सिकाइलाई संस्थागत गर्दै आगामी आर्थिक वर्षको विकासका सोच निम्नानुसार रहेका छन् :-

- कृषि उत्पादनको वृद्धि गरी आमदानी र रोजगारी सिर्जना गर्ने,
- निर्वाहमुखी खेती प्रणालीलाई दुरुत्साहित गरी व्यावसायिक खेती प्रणालीलाई प्रोत्साहित गर्ने,
- कृषिमा आधुनिक प्रविधिको विकास गरी किसानहरूलाई अनुदान, सहूलियतका कार्यक्रमहरू संचालन गर्ने,
- पशु व्यवसायलाई व्यवसायीकरण गर्न दुध, माछा मासुमा आत्मनिर्भर बनाइने,

- छाडा चौपाय नियन्त्रण एवं कृत्रिम गर्भाधानका कार्यक्रमहरु संचालन गरी पशु पालक कृषकहरुलाई सहयोग गर्ने,
- स्वास्थ्य शिक्षा लगायतका सामाजिक क्षेत्रका गुणस्तरीय सेवामा सर्वसाधारणको पहुँच पुर्याउने,
- विद्यालय शिक्षामा सबै बालबालिकाको पहुँच सुनिश्चित गरी गुणस्तरी शिक्षा उपलब्ध गराउने,
- विद्यालयको भौतिक पूर्वाधार सुधार जनशक्ति व्यवस्थापन र परिचालनमा जोड दिने,
- गाउँपालिकामा उत्पादित कच्चा पदार्थमा आधारित साना तथा घरेलु उद्योग संचालन गर्न प्रोत्साहन गर्ने,
- दंगीशरण गाउँपालिका भित्र रहेका मठ मन्दिर भुट्यारठान, कला संस्कृतिको संरक्षण र प्रबर्द्धन गरी पर्यटन क्षेत्रको विकास गर्ने,
- वडा केन्द्र जोड्ने मुख्य सडकको स्तरोन्नती तथा कालोपत्रे गर्ने,
- सेवा प्रवाहको गुणस्तर सुधार, संस्थागत विकास तथा सुशासनमा सहयोग पुर्याउने,

अध्यक्ष महोदय

अब म आर्थिक वर्ष २०८१/०८३ को वजेट तथा कार्यक्रमको प्राथमिकता प्रस्तुत गर्ने अनुमती चाहन्छु ।

३८. आर्थिक वर्ष २०८१/०८३ का वजेट तथा कार्यक्रमका उद्देश्यहरु देहाय बमोजिम रहेका छन्:-

- गाउँपालिका केन्द्रलाई बजारसम्म जोड्ने, गाउँपालिकाका वडाहरुबाट गाउँपालिकासम्म जोड्ने सडकहरु स्तरोन्नती तथा कालोपत्रे गरी यातायातको सहज पहुँचको व्यवस्था गर्ने,
- बाह्रै महिना सिचाईको व्यवस्था गरी कृषि उत्पादमा बृद्धि गर्ने,
- उज्यालो दंगीशरण कार्यक्रम अन्तर्गत सबै घरघरमा बिजुली बत्तिको पहुँच पुर्याउने,
- भवन मापदण्ड तथा भवन आचार संहिता लागू गरी भूकम्प प्रतिरोधात्मक भवनरु निर्माण गर्ने,
- गाउँपालिका भित्र निर्माण हुने संरचनाहरु अपांग मत्रै तथा बाल मैत्री संरचना निर्माण गर्ने,
- वातावरण संरक्षण तथा विपत व्यवस्थापनका कार्यहरु गरी गाउँपालिकामा हुने विपद जोखिम न्यूनिकरण गर्ने,

- गाउँपालिकाको वातावरण संरक्षणका लागि हरियाली दंगीशरण, सफा दंगीशरण बनाउनको कार्यक्रम संचालन गर्ने,
- सबै नागरिकलाई स्वास्थ्यमा सर्वसुलभ पहुँच पुर्याउने,
- लैंगिक समावेशी नीति लिई समतामूलक समाजको निर्माण गर्न सहयोग पुग्ने,
- सबै घरघरमा सुद्ध पिउने पानीको व्यवस्थापन गर्ने ।
- सबै जात जातिको भाषा, संस्कृति, परम्पराको संरक्षण र प्रबर्द्धन गर्ने ।
- यूवाहरुलाई खेलकुद क्षेत्र तर्फ आकर्षित गरी खेलकुदका गतिविधिहरु बढाउने ।
- पालिकाबाट पुर्याइने सेवालाई छिटो, छरितो र प्रभावकारी बनाउने,

३९. माथि उल्लेखित उद्देश्य हासिल गर्न देहाय बमोजिमका प्राथमिकता निर्धारण गरेको छु:-

- गुणस्तरीय पूर्वाधार निर्माण गर्न उच्चतम प्रविधिको उपयोग गर्ने,
- कृषि क्षेत्रको व्यावसायीकरण गरी कृषि यान्त्रिकरणमा जोड दिने,
- कृषकहरुलाई कृषि व्यवसाय तर्फ प्रोत्साहन गर्न अनुदान उपलब्ध गराउने,
- व्यासायिक पशुपालन गर्ने कृषकहरुलाई प्रोत्साहन अनुदान उपलब्ध गराउने,
- विकास र रोगजारी सिर्जनाको अवसर सुनिश्चित गर्ने,
- विकासका हरेक क्रियाकलापमा लैंगिक समानता तथा समावेशीकरणको सुनिश्चितता गर्ने,
- स्थानीय पर्यटन प्रबर्द्धन एवं उत्थान गर्ने,
- विपद व्यवस्थापन तथा वातावरण संरक्षण गर्ने,
- सर्वसुलभ, गुणस्तरीय एवं प्रविधिक, प्रविधिमा आधारित जिवन उपनोपयोगी शिक्षा सुनिश्चित गर्ने,
- गाउँपालिका अन्तर्गतका स्वास्थ्य संस्थाको पूर्वाधार विकास र जनशक्ति व्यवस्थापन स्वास्थ्यमा सबैको पहुँचमा पुर्याइने
- सेवा प्रवाहको गुणस्तर सुधार, संस्थागत विकास र सुसासनमा सहयोग पुर्याउने,
- बजेट तथा कार्यक्रम कार्यान्वयनमा क्षमता अभिवृद्धि गर्ने,
- जेष्ठ नागरिकको स्वास्थ्य सुरक्षा र हेरचाह गर्ने
- महिला शक्तिकरण एवं समुन्नत समाजको सिर्जना गर्ने,
- न्योचित कर प्रणालीको व्यवस्था गर्ने,
- भूमिहिन दलित र भूमिहिन सुकुम्वासीहरुको भूस्वामित्व कायम गर्ने,

- दिगो विकासको लक्ष्यको स्थानीयकरण गरी कार्यक्रम संचालन गर्ने,
- रोजगारीको सिर्जना गर्ने खालका योजना तथा कार्यक्रमको तर्जुमा गर्ने,
- वित्तिय तथा प्रशासनिक सुशासन कायम गर्ने,
- शिक्षा, स्वास्थ्य क्षेत्रको विकासको लागि आधुनिक सूचना तथा प्रविधिको उपयोग गर्ने,

संघ र प्रदेश सरकारसँगको समन्वय र सहकार्य

४०. संघ र प्रदेश सरकारबाट विगत आव देखि नै सडक, पुल, सिंचाइ, खानेपानी, भवन निर्माण, सामाजिक विकास लगायतका क्षेत्रमा बजेट विनियोजन भई कार्यान्वयन भएको अवगत नै छ। आगामी आ.व. मा पनि आर्थिक सामाजिक तथा पूर्वाधार विकासका क्षेत्रमा बजेट तथा कार्यक्रम कार्यान्वयनका लागि विनियोजन भएकोले संघ र प्रदेश सरकार प्रति आभार व्यक्त गर्दै विगत आ.व. मा भै योजना तथा कार्यक्रम कार्यान्वयनमा सहकार्य तथा समन्वयलाई निरन्तरता दिइनेछ।

अध्यक्ष महोदय,

अब म क्षेत्रगत रुपमा प्रस्तावित कार्यक्रम एवं विनियोजन प्रस्तुत गर्ने अनुमति चाहन्छु।

४१. सर्वप्रथम संघिय सरकारको बजेट मार्फत दंगीशरण गाउँपालिकालाई वित्तिय समानीकरण अनुदान अन्तर्गत रु ९ करोड ५० लाख, सशर्त अनुदान अन्तर्गत रु. १७ करोड २६ लाख, राजश्व बाँडफाँड बाट रु. ९ करोड ४० लाख ५३ हजार ३ सय ८३ रुपैया, समपुरक अनुदान ९७ लाख र विशेष अनुदान ६९ लाख गरी जम्मा ३७ करोड ८२ लाख ५३ हजार ३ सय ८३ रुपैया प्राप्त भएको छ।

४२. प्रदेश सरकारबाट वित्तिय समानीकरण अनुदान अन्तर्गत रु. ६३ लाख ३८ हजार, सशर्त अनुदान अन्तर्गत रु. ७५ लाख, विशेष अनुदान १८ लाख, समपुरक अनुदान ७५ लाख र राजश्व बाडफाँट ७८ लाख ५९ हजार १ सय गरी जम्मा ३ करोड ९ लाख ९७ हजार १ सय रुपैया प्राप्त भएको छ।

४३. आन्तरिक राजश्व तर्फ रु. ८० लाख ५० हजार ४ सय, घरजग्गा रजिष्ट्रेशन शुल्क ४० लाख र नदिजन्य पदार्थ विक्री वितरणबाट ३५ लाख गरी जम्मा १ करोड ५५ लाख ५० हजार ४ सय रुपैया प्राप्त हुने प्रक्षपण गरेको छु।

४४. यस आ.ब.को अनुमानित बैंक मौज्दात तथा बचत २ करोड ६३ लाख ४० हजार १ सय १७ रुपैया हुने अनुमान गरेको छु ।

४५. यसरी आ.ब. २०८२/०८३ को दंगीशरण गाउँपालिकाको अनुमानित कूल आय रु. ४५, करोड ११ लाख ४१ हजार रुपैया प्रक्षेपण गरेको छु ।

४६. आन्तरिक आय तर्फ राजश्व परामर्श समितिको बैठक बसी आर्थिक वर्ष २०८२/०८३ का लागि केही करका दरहरु यथावत राखि केही दरहरुमा संसोधन तथा परिमार्जन गरी न्यायोचित बनाउन खोजिएको छ । साथै उपभोक्ता समिति मार्फत संचालन हुने आयोजनाहरुको हकमा कूल लागतको १० प्रतिशत रकम जनश्रमदानबाट व्यहोर्ने व्यवस्था यथावत राखेको छु ।

अध्यक्ष महोदय,

अब म आ.ब. २०८२/०८३ को व्यय विवरण पेश गर्न चाहन्छु ।

४७. संघ तथा प्रदेश सरकारबाट कृषि, पशु पंक्षि, पर्यटन, सिचाई तथा जलश्रोत, श्रम तथा रोजगार, भवन तथा आवास, शिक्षा, स्वास्थ्य, खानेपानी तथा सरसफाई, लैंगिक समानता तथा सामाजिक समावेसीकरण, यूवा तथा खेलकुद, भाषा तथा संस्कृति, उद्यम विकास, ग्रामिण तथा नविकरणीय उर्जा कार्यक्रम, यातायात पूर्वाधार विकासका लागि तय भई आएका सशर्त अनुदान तथा विशेष अनुदान, समपुरक अनुदानका रकम सोही रुपमा खर्च गर्ने गरी विनियोजन गरेको छु ।

माथि उल्लिखित प्राथमिकता तथा विषयगत क्षेत्रका आधारमा आर्थिक वर्ष २०८२/०८३ को बजेट प्रस्तुत गर्न चाहन्छु ।

४८. वडास्तरमा आर्थिक, सामाजिक, पूर्वाधार विकास, वातावरण तथा विपद व्यवस्थापन र संस्थागत सेवा प्रवाहलाई समेटी बजेट तुर्जमा एवं कार्यान्वयन गर्न प्रत्येक वडामा ५० लाख र आकस्मिक सडक मर्मत कार्यको लागि १ लाख रुपैया गरी जम्मा रु. ५१ लाख रुपैयाका दरले विनियोजन गरेको छु । विषयगत शाखा र वडा विकास कार्यक्रम अन्तर्गत संचालन हुने कार्यक्रमहरुमा दोहोरोपन नहुने गरी व्यवस्था मिलाएको छु ।

४९. दंगीशरण गाउँपालिकाबाट आर्थिक विकासका लागि कृषि, पशु विकास, पर्यटन, सहकारी, उद्योग विकासको लागि ५८ लाख ९० हजार रकम विनियोजन गरेकोछु । कृषि क्षेत्रको विकासका लागि उन्नत विउ विजन उत्पादन भण्डारण, कृषि क्षेत्रमा आधुनिकरण, जैविक खेती प्रणालीको विकास र प्रोत्साहन गर्न तथा बजारीकरण गर्नको लागि आवश्यक बजेटको व्यस्था मिलाएको छु ।

५०. कृषकहरूलाई आधुनिक पशुपालन तर्फ आकर्षित गर्न क्षमता विकास तथा प्रविधि सहयोग गर्न, मासु, दुग्ध, अण्डा, माछाको बजारीकरण, नश्ल सुधार कार्यक्रमलाई व्यवस्थित गर्न कृतिम गर्भाधान गराउने व्यवस्था, भकारी सुधार कार्यक्रम, बेमौसमी घाँसको उत्पादन गर्न तथा पशुपंक्षिमा लाग्ने रोग नियन्त्रणका लागि आवश्यक बजेटको व्यवस्था गरेको छु ।
५१. परम्परागत तथा संस्कृतिमा आधारित घरेलु तथा साना उद्योग संचालन गर्नको सिप विकास तथा उत्पादित सामाग्रीको बजारीकरणको लागि आवश्यक बजेटको व्यवस्था गरेको छु ।
५२. वित्तिय क्षेत्रको क्रियाकलापहरूलाई थप सक्रिय बनाउनको लागि कोकोमिस तालिम, लेखा व्यवस्थापन एवं वित्तिय साक्षरता कार्यक्रमको लागि आवश्यक बजेटको व्यवस्था गरेको छु ।
५३. राष्ट्रिय रोजगार कार्यक्रमका क्रियाकलापहरूलाई विकास निर्माणका क्रियाकलापहरूसँग जोडेर रोजगारको सिर्जना गर्न, विदेशबाट फर्किएका युवाहरूलाई सिपमुलक तालिम प्रदान गरी स्वरोजगार बनाउन पालिकामा रोजगार सूचना केन्द्र स्थापनाको लागि आवश्यक बजेटको व्यवस्था गरेको छु ।
५४. अव्यवस्थित ऐलानी तथा सार्वजनिक जग्गालाई व्यवस्थित गर्न जग्गा नापजाँचको कार्यलाई निरन्तरता दिन तथा अव्यवस्थित बसोवासीलाई लालपूजा वितरण कार्यका लागि आवश्यक बजेटको व्यवस्था मिलाएको छु ।
५५. विद्यालयको शैक्षिक सुधारका लागि पोशाक, पाठ्यपुस्तक, शैक्षिक सामाग्री, दिवा खाजा, विद्यार्थीको संख्या र नियमित उपस्थितीको आधारमा विद्यालयमा कक्षा कोठाको थप व्यवस्थापन, विद्यालयमा शौचालय निर्माण, प्रयोग शाला नभएका विद्यालयहरूमा प्रयोग शाला निर्माण गर्नको लागि आवश्यक बजेटको व्यवस्था गरेको छु ।
५६. स्मार्ट विद्यालयको अवधारणा अनुरूप आगामी वर्षमा नमूना विद्यालयहरूबाट डिजिटल विद्यालय तथा स्मार्ट कक्षाको परिक्षण सबै विद्यालयमा विस्तार गर्न, इलर्निङलाई थप व्यवस्थित गर्न आवश्यक बजेटको व्यवस्था गरेको छु ।
५७. बाल विकास केन्द्रको कक्षा व्यवस्थापन, सिकाई सामाग्री व्यवस्थापन, शैक्षिक सुसासनका लागि संस्थागत क्षमता विकास, विद्यार्थीको परिक्षण मूल्यांकन, शिक्षक मेन्टरिङ कार्यक्रमका लागि आवश्यक बजेटको व्यवस्था गरेको छु ।

५८. गुणस्तरीय विद्यालय शिक्षामा सबै बालबालिकाको पहुँच सुनिश्चित गर्न संघीय सरकारबाट प्राप्त शर्त तर्फको बजेटलाई प्रभावकारी रूपमा कार्यान्वय गर्ने र अपुग हुने स्रोत गाउँपालिकाबाट व्यवस्थापन गर्नको लागि १ करोड २८ लाख ४२ हजार रकम विनियोजन गरेको छु ।
५९. गाउँपालिकामा सञ्चालित माध्यमिक तथा निम्न माध्यमिक विद्यालयमा संघीय सरकारबाट अंग्रेजी, गणित र विज्ञान विषयका शिक्षक व्यवस्था नभएका विद्यालयमा स्वयंसेवक शिक्षकका लागि विगत वर्ष भै यस वर्ष पनि आवश्यक बजेट विनियोजन गरेको छु ।
६०. सामुदायिक विद्यालयबाट कक्षा १० उत्तीर्ण भई कक्षा ११ र १२ मा सामुदायिक विद्यालयमा नै विज्ञान, बालविज्ञान, हेल्थ असिष्टेन्ट र नर्सिङ विषयमा अध्ययन गर्ने छात्र छात्रालाई मासिक छात्रवृत्ति प्रदान गर्ने कार्यक्रमलाई निरन्तरता दिनको लागि यस आ.ब.मा ५ लाख ४० हजार रुपैयाँ विनियोजन गरेको छु ।
६१. कक्षागत रूपमा तोकिएको भन्दा बढी विद्यार्थी भएका विद्यालयलाई सिकाई सुदृढिकरण अनुदान प्रदान गर्नको लागि ५ लाख रुपैयाँ विनियोजन गरेको छु ।
६२. सामाजिक विकास अन्तर्गत शिक्षा, स्वास्थ्य, खानेपानी तथा सरसफाई, संस्कृति, यूवा खेलकुद भाषा तथा संस्कृति मनोरञ्जन लैंगिक समानता तथा समावेशीकरण, सामाजिक सुरक्षा तथा संरक्षणका लागि २ करो ७३ लाख ४९ हजार रकम विनियोजन गरेको छु ।
६३. दंगीशरण गाउँपालिकामा यूवा, मनोरञ्जन तथा खेलकुद विकासका लागि आवश्यक रकम विनियोजन गरेको छु । खेलकुद विकासका लागि गा.पा अध्यक्ष कप प्रतियोगिता तथा वडा स्तरीय खेलकुद प्रतियोगिता, राष्ट्रपति रण्ड सिल्ड प्रतियोगिता संचालन गर्न तथा खेलकुदका सामग्री वितरणका लागि आवश्यक बजेटको व्यवस्था मिलाएको छु ।
६४. प्रत्येक वडामा महिलाहरुको लागि पाठेघर जाँच सहित विभिन्न स्वास्थ्य शिविर संचालन गर्नको लागि आवश्यक बजेटको व्यवस्था गरेको छु । उज्यालो आँखा कार्यक्रमको लागि ६ लाख रुपैयाँ विनियोजन गरेको छु ।
६५. सुत्केरी भएका आमाहरुलाई ६ हजारका दरले सुत्केरी पोषण प्रोत्साहन खर्च प्रदान गर्नका लागि रु ५ लाख बजेट विनियोजन गरेको छु । स्वास्थ्य चौकीमा जन्मने दुई सन्तानसम्मका छोरीहरुका लागि छोरी सम्मान कार्यक्रम संचालन गर्नको लागि रु १६ लाख बजेटको व्यवस्था गरेको छु । जेष्ठ नागरिकलाई

गाउँपालिकाबाट निःशुल्क स्वास्थ्य परिक्षण तथा औषधीको लागि आवश्यक बजेटको व्यवस्था गरेको छु ।

६६. नागरिकलाई स्वास्थ्य सेवामा पहुँच पुर्याउनको लागि स्वास्थ्य विमा तथा स्वास्थ्य उपचार कोषको लागि २५ लाख रकम विनियोजन गरेको छु ।

६७. नेपाल सरकारले निशुल्क उपलब्ध गराउँदै आएका औषधि र अतिरिक्त थप औषधी निशुल्क उपलब्ध गराउने उद्देश्य सहित सर्जिकल सामग्री, ल्याव उपकरण तथा औषधि खरिदका लागि समेत आवश्यक रकम विनियोजन गरेको छु । यस आ.ब.मा प्रत्येक वडाहरुमा स्वास्थ्य चौकीहरुको व्यवस्थापनका लागि आवश्यक बजेटको व्यवस्था गरेको छु ।

६८. खोप जाँच, पोषण सेवा परिवार नियोजन लगाएत आधारभूत सेवालाई नागरिकको घरदैलोमा नै खोप प्रदान गर्ने, प्रजनन उमेरका किशोरी, गर्भवती महिला तथा सुत्केरीको लागि प्रयाप्त मात्रामा आइरन चक्की वितरण गर्न तथा कुपोषणको दरलाई कम गर्नको लागि आवश्यक बजेटको व्यवस्था गरेको छु ।

६९. गाउँपालिकामा बसोबास गर्ने सबै नागरिकलाई स्वच्छ खानेपानीको सहज व्यवस्थापन गर्नको लागि प्रदेशबाट कार्यान्वयन हुने योजनालाई प्रभावकारी बनाउन समन्वय तथा सहकार्य गर्ने व्यवस्था मिलाई आवश्यक बजेटको व्यवस्था मिलाएको छु ।

७०. विभिन्न स्थानमा रहेका सांस्कृतिक सम्पदाको संरक्षण तथा पालिका भित्र रहेका सबै समूदायको संस्कृतिको संरक्षण, चाडपर्व, मेला महोत्सव संचालन गर्नका लागि आवश्यक बजेट छुट्याएको छु ।

७१. महिला, दलित, अपांग, बालबालिका, जेष्ठ नागरिक, आदिवासी जनजाति लगायतका विछडिएका वर्गको उत्थानका लागि विशेष जोड दिएको छु । लैंगिक सशक्तिकरण, लैंगिक समानता र समावेशीकरण कार्यक्रम संचालन गर्नका लागि आवश्यक रकमको व्यवस्था गरेको छु ।

७२. दंगीशरण गाउँपालिकाको पूर्वाधार विकासका लागि प्रदेशबाट संचालन हुने योजना तथा गाउँपालिकाबाट संचालन हुने योजनामा सहकार्य र समन्वय गरी कार्यान्वयन गर्ने व्यवस्था मिलाएको छु । बालुवादेखि हेकुली चौक हुँदै चिरेगार खोलासम्म सडक कालेपत्रे, सिमठाना सिमठानी चौधरी गाउँ राजपुर धरमपुर लेटार बुटनियाँ सडक कालोपत्रे गौरवका आयोजनाहरुका लागि समपुरक कोष वापत ७५ लाख विनियोजन गरेको छु ।

७३. गाउँपालिका भित्रका पिछडिएका तथा पहुँच भन्दा बाहिर रहेका समूदायको नमूना बस्ती विकास गर्न तथा सार्वजनिक भवन निर्माणका लागि आवश्यक बजेटको व्यवस्था गरेको छु ।
७४. संघिय सरकारबाट प्राप्त समपुरक अनुदान मार्फत प्राप्त बागर दलित बस्ती थपगाउँ सडक कालोपत्रे बहुवर्षिय योजनाको लागि यस आ.ब.मा १ करोड ६८ लाख विनियोजन गरेछु । आगामी आ.ब.मा उक्त योजना संचालन गर्नको लागि आवश्यक पर्ने बाँकी रकमको श्रोत सुनिश्चिता गरेको छु ।
७५. यस वर्ष सिचाइका विभिन्न योजनाहरु पक्की कुलो निर्माण, लिफ्ट सिचाई, डिप वोरिङ, सिचाई बाँधहरुको निर्माण गरी सिचाई सुचारु गर्नको लागि आवश्यक रकम विनियोजन गरेको छु । विगत आर्थिक वर्षदेखि निर्माण शुरु गरिएका क्रमागत सडक योजनाहरुलाई निरन्तरता दिने गरी आवश्यक बजेटको व्यवस्था गरेको छु ।
७६. गाउँपालिकाको विद्युत नपुगेको बस्तीहरुमा विद्युत विस्तार र मर्मत सुधारको लागि आवश्यक तार, पोल र मुख्य मुख्य सडकमा सडक बत्तिको लागि व्यवस्था गाउँपालिकालाई उज्यालो बनाउनका लागि बैकल्पिक तथा नविकरणीय उर्जाको माध्यमबाट सार्वजिक स्थानमा सौर्य बत्ति जडानका लागि आवश्यक बजेटको व्यवस्था गरेको छु ।
७७. वातावरण तथा विपद् व्यवस्थापन गर्न गाउँपालिका तथा वडा स्तरीय आयोजनाहरुको लागि आवश्यक बजेटको व्यवस्था गरेको छु भने विपद् व्यवस्थापन कोष सञ्चालनको लागि १५ लाख रकम विनियोजन गरेको छु ।
७८. बस्ती विकास कार्यक्रम अन्तर्गत खर, खप्ता र टायलको छाना विस्थापन गर्न संघिय सरकारबाट प्राप्त कार्यक्रमलाई प्रभावकारी रुपमा संचालन गर्नको लागि आवश्यक व्यवस्था मिलाएको छु ।
७९. दंगीशरण गाउँपालिकाको कार्यालय र वडा कार्यालयबाट प्रवाह गर्ने सेवा सुविधाहरु छिटो, छरितो, मितव्ययी एवं पारदर्शी रुपले प्रवाह गर्न, गाउँपालिकाको दैनिक कार्य सञ्चालन तथा अन्य प्रशासनिक कार्य, लक्षित वर्गका तालिम, कार्यक्रम, पदाधिकारी तथा कर्मचारीको तलब भत्ता लगायतका सेवा सुविधा तथा गाउँपालिकाको संस्थागत विकास, सेवा प्रवाह, सुशासन, मध्यकालिन खर्च संरचना निर्माण, संस्थागत क्षमता अभिवृद्धिका लागि आवश्यक बजेट विनियोजन गरेको छु ।
८०. सामाजिक सुरक्षा तथा पञ्जिकरण कार्यलाई व्यवस्थित रुपमा संचालन गर्नका लागि वडा कार्यालयबाट व्यक्तिगत घटना दर्ता तथा सामाजिक सुरक्षा भत्ता

प्राप्त गर्ने व्यक्तिहरुको विवरण वडा कार्यालयबाट अद्यावधिक गर्ने व्यवस्था मिलाएको छु । वडाका पायक पर्ने स्थानमा गई सामाजिक सुरक्षा भत्ता वितरणको लागि आवश्यक बजेट व्यवस्था गरेको छु भने जेष्ठ नागरिकहरुको सम्मानका लागि विभिन्न कार्यक्रम सञ्चालन गर्न आवश्यक बजेटको व्यवस्था गरेको छु ।

८१. गाउँपालिका क्षेत्र भित्र हुने देवानी प्रकृतिका विवादहरु दुवै पक्षको जित महसुश हुने गरी मेल मिलापको माध्यमबाट सबै खाले विवादको समाधान गर्ने तर्फ न्यायिक समितिको कार्यलाई प्रभावकारी बनाउन आवश्यक बजेट विनियोजन गरेको छु ।
८२. दंगीशरण गाउँपालिकाको दैनिक प्रशासनिक कार्य संचालन गर्न, कर्मचारी, पदाधिकारीहरुको सेवा सुविधा, भत्ता तथा अन्य प्रशासकीय कार्यका लागि आवश्यक पर्ने रकमको व्यवस्था गरेको छु ।
८३. दंगीशरण गाउँपालिका तथा वडा कार्यालयलाई आवश्यक पर्ने फर्निचर तथा मेसीनरी औजार, सवारी साधन खरिद कार्यको लागि आवश्यक बजेटको व्यवस्था मिलाएको छु ।
८४. दंगीशरण गाउँपालिकाको बृहत्त विकासका लागि विभिन्न गैर सरकारी संघ संस्था, निजी क्षेत्रसँग समन्वय, सहकार्य एवं साक्षेदारी गर्ने नीति अनुरूप अन्य निकायसँगको साभेदारीका लागि आवश्यक बजेटको व्यवस्था गरेको छु ।
८५. प्रधानमन्त्री रोजगार कार्यक्रम अन्तर्गत लागत साभेदारी कार्यक्रमका लागि आवश्यक बजेटको व्यवस्था गरेको छु ।
८६. कर्मचारीको महंगी भत्ता संघिय सरकारले गरेको निर्णय अनुसार मासिक ५ हजार पुऱ्याई आवश्यक पर्ने रकम विनियोजन गरेको छु । कर्मचारी प्रोत्साहन कार्यक्रमलाई निरन्तरता दिएको छु ।
८७. संघिय सरकार र प्रदेश सरकारबाट सशर्त कार्यक्रम अन्तर्गत विनियोजन भई आएका बजेट तथा कार्यक्रम सोही अनुरूप खर्च गर्ने व्यवस्था गरेको छु ।
८८. यसरी दंगीशरण गाउँपालिकाको आ.ब. २०८२।०८३ का लागि सशर्त अनुदानका कार्यक्रम सहित रु. ४५ करोड १८ लाख ९१ हजार रुपैया आय व्ययको अनुमान गरेको छु ।

८९. दंगीशरण गाउँपालिकाको आ.ब. २०८२।०८३ को आय व्ययको विस्तृत विवरण अनुसूचि १ देखि अनुसूचि ४ सम्ममा उल्लेख गरिएको जानकारी गराउन चाहन्छु ।

अध्यक्ष महोदय,

अन्त्यमा,

९०. यो बार्षिक बजेट, योजना तथा कार्यक्रम तयार गर्न महत्वपूर्ण सल्लाह, सुझाव तथा मार्गदर्शन गर्नुहुने जनप्रतिनिधि, राष्ट्रसेवक कर्मचारी लगाएत सबैको उच्च मूल्यांकन गर्दै प्रत्यक्ष अप्रत्यक्ष रुपले सहयोग गर्ने सबैलाई धन्यवाद दिन चाहन्छु ।

९१. पालिकाको समग्र विकासको लागि स्थानीय सरकारले प्रत्येक वर्ष प्रस्तुत गर्ने बजेट तथा कार्यक्रम महत्वपूर्ण पक्ष हो नै, सबै भन्दा महत्वपूर्ण पक्ष बजेटको कार्यान्वयन हो । यसको अर्थपूर्ण कार्यान्वयनका लागि सम्पूर्ण दंगीशरणवासी आमाबुवा दाजुभाई दिदिबहिनीहरु, राजनीतिक दलका प्रतिनिधि, बुद्धिजिवी, समाजसेवी, सम्पूर्ण मटावाँ, राष्ट्रसेवक कर्मचारी, शिक्षक, व्यवसायी सबै पक्षको साथ रहनेछ, भन्ने पूर्ण विश्वास लिएको छु ।

धन्यवाद !

पिमा कुमारी वली (खड्का)
(उपाध्यक्ष)

मिति २०८२ साल असार १० गते